

KIF TAGHMEL IL-GAMBLI

Karmenu Pace

Taghrif miġbur minghand Salvina Bugeja, ta' Luqa, mara ta' 93 sena minn Marsaxlokk, f'Ottubru 2011.

Sa f'it snin ilu, min ikun bi hsiebu jmur ghal xi sajda bil-qasba kien ibakkar biex imur jixtri l-gambli minn Marsaxlokk; jew kien jahseb biex imur jixtrihom minn filghaxija. Il-gambli kienu jinbieghu bil-kejla, bhalma kien jinbiegh il-kappar, u kejla kienet tiswa xi nofs lira. Skont Salvina, l-gambli kienu wkoll jinbieghu bil-pinta u bit-terz (kejl tal-inbid). Il-pinta u t-terz kienu jkunu bottijiet tal-landa. Pinta tigi nofs kejla, allura kienet tiswa hames xelini. It-terz fih zewġ pinet, allura kien jiswa daqs kejla. Kien hemm ukoll minn kien ibieghhom bil-hafna tal-id (kemm tahfen b'idek il-wahda). Il-gambli kienu jitqieghdu f'xi borża maghmula mid-drapp tax-kora jew tal-flanella; jew f'xi kalzetta mxarra biex jibqgghu frsiki u, jekk jista' jkun, jibqgghu hajjin.

Jekk ikollhom il-frisk, il-gambli jistgħu jibqgghu hajjin għal xi sigħat Jekk il-gambli jkun haj, jew ta' lanqas frisk, laħmu jkun sod, u jzomm aktar meta tilliskah massunnara. Jekk ikun qadim, laħmu jirtab u jitherra aktar malajr fl-ilma.


Marsaxlokk kien hemm diversi familji magħrufa li jagħmlu l-gambli. Fosthom insemmu lil Ġanna u Rużar Tal-Pesis, Manwela Tal-Koj, Żara Tač-Ċiniż, Kiti ta' Ġanni Tal-Iljott, Mari' Tal-iSkiper, Żara Tal-Ispajč, Karmnu Tal-Ispijd, it-Taljana, Peppa Ta' Zolli, u Tal-Melħ. Wieħed jinnota li tneħhi lil Karmnu, l-ismijiet l-oħra huma tan-nisa, għax in-nisa l-aktar li kienu jagħmlu l-gambli. L-irġiel kienu jkunu aktarx jistadu fuq il-baħar, jew isewwu x-xbieki fuq l-art.

Dawk li jbieghu il-gambli kienu jdendlu xi barrada mal-faččata tad-dar tagħhom, biex min jiġi biex jixtri, jkun jaf fejn għandu jħabbat. Jew inkella kienu jmorru huma stess b'tal-Linja lejn Birkirkara jew il-Mosta. Kienu jgħorru l-gambli fi xkora ġewwa ġewlaq, u meta jaslu fil-post, ixammru l-ixkora mal-art bil-gambli ġo fiha. Kienu jagħzlu l-post bil-għaqal, ngħidu aħna fejn jiltaqgħu l-irġiel fil-hwienet fil-qalba tar-raħal.


Pereżess li l-port ta' Marsaxlokk huwa kenni u b'baħar qasir (baxx) il-gambli kont issibhom madwar il-port

kollu – max-xatt tat-triq, lejn il-Magħluq, fuq ix-xaqliba l-oħra lejn iż-żellieqa tad-dghajjes, u aktar 'il ġewwa taħt it-Torri ta' San Lučjan. Certi postijiet kienu magħrufa għall-gambli, - ngħidu aħna lejn il-ponta fejn inbniet il-power station. Qed nitkellmu fuq il-port ta' Marsaxlokk meta kien għadu naturali, qabel ma fondewh għall-laneč u l-vapuri.

Ix-Xlukkajri li jagħmlu l-gambli kienu jbakku anke mill-erbgha ta' filghodu biex jilħqu l-kalata t-tajba. Il-kalata hi l-post fejn jitnizzlu l-koppijiet għall-gambli. Il-kopp ikun magħmul minn ċirku tal-hadid b'dijametru ta' xi 30 centimetru. Il-vojt tač-čirku jmtela permezz ta' xibka maħduma minn hajt b'malji irqaq xi nofs centimetru biex il-gambli ma jgħaddux minnhom. Din ix-xibka kienet tkun merħija, jew imzaqqa, fin-nofs u tinzel xi għaxar centimetri 'l isfel. Meta l-kopp ikun imdendel fl-ilma, ič-čentru tax-xibka jinzel xi 10 centimetri 'l isfel. Bejn ič-čirku tal-hadid u ič-čentru tax-xibka jintrabtu erba' qfeli magħmula minn lenza rqiqa. Fin-nofs sewwa jitqieghed il-hobz tal-Malti, bil-qoxra, biex ma jitmerrix malajr, u dan jintrabat billi jsallbu l-qfeli fuqu. Ič-čirku tal-kopp jintrabat ukoll minn erba' bnadi permezz ta' lenza twila xi 17-il centimetru. Dawn l-erbat iqfeli jintrabtu ma' xulxin għan-nofs, u ma' din ir-rabta tintrabat il-KLUMA. Il-kluma tkun magħmula minn lenza ehxen, jew xi habel tan-najlon. Tkun twila mal-120 jew 150



Kopp tal-gambli, hu u jittella' mill-qiegh



Il-kopp meta jkun għadu mistrieh mal-qiegh

ċentimetru – jiġifieri qama, bejn wiehed u iehor. It-tarf taghha jkun marbut ma' biċċa sufra ta' xi 8 ċentimetri. Din is-sufra sservi biex iżżomm l-kluma u l-qfeli tal-kopp stirati 'l fuq. Jekk dawn ikunu merhija jibdedw jiċċaqalqu mal-kurrent u l-gambli jitgerrxu, għax il-gambli huma hżiena, u jibzghu minn kull ċaqliqa. Allura biex il-kluma żżomm stirata trid tkejjel il-fond ta' fejn se tkala l-kopp, u tnaqqas jew iżżid it-tul billi torbot jew tholl il-malji minn mas-sufra, hekk li s-sufra żżomm daqsxejn taht l-ilma. Mela l-kopp bil-piż taċ-ċirku tal-hadid ikun sorġut fuq il-qiegh u l-kluma tkun stirata.

Peress li kien hemm diversi sajjieda li jmorru għall-gambli, kulhadd kien jimmarka s-sufra tiegħu b'żebgha differenti biex jintagħrfu u ma jinqalax inkwiet għax xi hadd imur itella' jew jerfa' kopp ta' haddiehor. Salvina qaltli li taghha kien ikollhom l-irjus miżbughin homor u bojod, u kienet tkala mal-mitt wiehed f'zewġ indani lejn il-ponta fejn illum hemm il-power station. Ikunu mbeġhdin xi qama wiehed mill-iehor. Ix-xibka tal-koppijiet kienet tahdimha hi stess. Aktar 'il quddiem, meta ma setgħetx tibqa' tagħmel dan ix-xogħol, Salvina bdiet tahdem il-basktijiet tan-najlon, u tbiegħhom anke lit-turisti. Salvina kienet taqdef lejn il-ponta bil-frejgatina u tkala l-koppijiet b'heffa kbira. Imbagħad wara xi kwarta tibda ddrhom wiehed wiehed permezz ta' ganġ biex tara jkunux dahlu gambli fihom. Biex tiġbed is-sufra tal-kluma mill-frejgatina kienet tuża ganġ li kien ikun magħmul minn xi qasba tal-bambu li kienu jixtruha mill-Hamrun, jew minn xi ghuda tal-ġewż. Fit-tarf kien ikollha hadida mgħawġa bħal ganġ u marbuta bil-lenza mal-lasta jew mal-qasba. Meta tiġbed il-kopp, ix-xibka tiegħu tiġi bħal qaleb, u l-gambli jinżlu għal go nofsu. Inti trid tibqa' tiġbed 'il fuq sakemm ittejjel fil-wiċċ, għax jekk jogħdoslok 'l isfel, ix-xibka titla' 'l fuq u l-gambli johorġulek. Meta ttejjel fuq il-frejgatina, tfarfar il-kopp għal go xi barmil jew banju bl-ilma, biex il-gambli jibqgħu hajjin. Hu hekk Salvina kienet iddur il-koppijiet kollha għal iżjed minn darba, sakemm tara li ma baqax iżjed gambli. Kienet tkala l-koppijiet

f'zewġ indani twal xi għoxrin qama, u kull kopp ikun xi qama 'l bogħod mill-iehor. Dak iż-żmien il-baħar ta' Marsaxlokk kien mimli gambli. Kien hemm min kien ikala l-koppijiet f'għamla ta' "W" jew "M" ukoll. Wara l-aħħar kalata, Salvina kienet tiġbor il-koppijiet kollha u taqdef lejn ix-xatt. Biex il-gambli jibqgħu hajjin u friski sakemm jasal il-bejgħ tagħhom, jinżammu go barrada. Il-barrada dari kienet tkun magħmula mill-qasab. Kienet tinhadem bejn wiehed u iehor bħan-nases tal-vopi, imma kienet tkun bħal ċilindru tawwali, u jkun fiha biss il-magħlaq ta' fuq, mnejn wiehed idahhal idu biex iġib il-gambli. Il-barrada kienet tinżamm marbuta max-xatt jew mal-frajgatina kemm kemm taht wiċċ l-ilma. Illum il-brared huma magħmula minn kontenituri tal-plastik, mtaqqbin b'hafna toqob wahda hdejn l-oħra biex jidhol u jghaddi l-ilma minnhom, u flok il-magħlaq għandhom għatu tal-plastik bil-kamin. Salvina kienet iddendel barrada taht il-frejgatina biex ma tidhirx, u xorta ġieli kien hemm min ittanta jisraqhomlha; imma hi ratu mit-tieqa u gerrxitu bl-għajjat li bdiet tgħajjat.

Salvina qaltli li hemm gambli li jinqabdu minn fejn il-qiegh ikun geblu u ċaġhki. Dawn jissejhu **Gambli tal-Haġar**. U hemm il-**Gambli tal-Kejl**, li jinqabdu minn fejn il-qiegh ikun bl-alka. Jista' jkun li jissejhu hekk għax ikunu ikbar minn dawg tal-haġar, u allura "ikejlu" jew fi kliem iehor iġibu aktar fl-użin (tal-kejla). Hekk taħsibha Spira, li tiġi n-neputija ta' Salvina. Mara oħra li kienet tagħmel il-gambli - Żara tal-Ispajċ, li għandha mat-tmenin sena. Qaltli li l-gambli tal-kejl ikunu safranin.

F'Marsaxlokk kien hemm ukoll min jagħmel il-gambli mill-art stess, permezz ta' xi kopp milli semmejna qabel. Imma peress li l-ilma jkun baxx, il-kluma tkun kważi marbuta (jew imkebba) kollha. U peress li l-gambli, x'hin tiċċaqalq, jikxfuk u jindunaw bik mill-ewwel, trid tkun haġf u pront taħsad il-kopp 'il fuq għax inkella l-gambli jtiru minn go fih. Meta jhossu mhedded, il-gambli jimxi b'lura, u jekk ihoss li se jinqabad, jagħti skoss qawwi b'denbu u jtir 'il fuq mill-ilma fil-baxx.

Xi sajjieda tal-qasba minn inhawi oħra ta' Malta kienu jsibu xi post fejn il-baħar jidhol għall-baxx u jiffirma bħal għadajjar qalb il-blat. Hawnhekk, minflok il-kopp ċatt li jintuza fil-portijiet, is-sajjied kien iħit bħal borża tal-filoxx,

jew tan-nylon, madwar ċirku tal-hadid bil-manku. L-ewwel ifewwah fl-ghadira – billi jogħrok xi biċċa nċova bejn subghajh – u l-gambli jibdedw herġin minn taht il-blat għal dak it-tifwih. Imbagħad is-sajjied inizzel il-kopp fl-ghadira b'id wahda, u l-id l-oħra jnizzilha għal wara l-gambli li jkunu harġu. B'idu, jgerrex il-gambli lejn il-kopp, bla ma jagħti skossi u bilkemm jitharrek, għax il-gambli jara hafna, u b'mossa żbaljata jitgerrex qisu molla għal taht il-blat. Meta s-sajjied jidhirlu li ressaq il-gambli bizzejjed qrib il-bokka tal-kopp, jagħti salt f'daqqa biex jaħsadhom minn wara, u jtella' l-kopp bil-ġri 'l fuq. Sakemm jagħmel din l-aħħar mossja, l-gambli ġieli jersqu joqorsulu s-swaba' f'idu mċappsin bl-inċova, imma jrid jibqa' jissaporti sakemm iressaq l-ikbar għadd minnhom qrib il-kopp. B'hekk, sajjied bil-qasba kien jaqbad il-gambli li jkollu bżonn biex jistad, u jiffiranka li joqgħod imur Marsaxlokk biex jixtrihom, speċjalment fi żminijiet meta dak li jkun ma tantx kien ikollu flus biex jixtri.

Illum Marsaxlokk hadd m'ghadu jmur bil-kopp biex jagħmel il-gambli. Minn mindu fondew il-qiegh u bnew il-power station, il-gambli naqsu qatigh, u n-nies li kienu jagħmluhom xjahu, jew hallewna. Illum jinqabdu bil-gangmu, li hu bħal xibka bil-qaleb fit-tarf, speċi ta' borża kbira tax-xibka li jkarkruha mal-qiegh bejn zewġ frejgati. Żara tal-Ispajċ qaltli li l-gambli tal-gangmu jghidulhom **gambli kohol**. Imbagħad hemm il-**gambli suldati**. Dawn ikunu fil-fond, homor bil-mustaċċi twal u jzommu hajjin iktar. Il-gambli ż-żgħar li jkunu għadhom kemm faqqsu jissejhu **mqebbejn**.

Din hi l-lista tal-aktar nies magħrufa f'Marsaxlokk li kienu jagħmlu l-gambli:

Karmnu u Kelina Caruana tal-Iswed
Salvina Bugeja ta' Luqa
Manwela Muscat u bintha Kitty, tal-Poċċ
Tereża Cassar ta' Lizju
Kitty ta' Ġanni tal-Irjott
Mari tal-Iskipper
Jessie tat-Tilar
Karmena tal-Beringu
Manwela tal-Koj
Żara Grech taċ-Ċiniż
Ġanni u Lizar tal-Peziz
Peppa Gafa ta' Zolli
Tonina tad-Daqqa
Żara tal-Ispajċ
Karmni Bugeja tal-Melha
Luċija ta' Katambu
Karmni Abela l-Ġingrija
Karmni Bugeja t-Taljana

© Karmenu Pace